

- उपमुख्यमंत्री दिया कुमारी ने जयपुर में हवा महल के सामने फोटो पॉइंट और जल महल में बोटिंग की व्यवस्था करने के निर्देश दिये।
- पदोन्नति और भर्ती बोर्ड पुलिस मुख्यालय ने कॉन्स्टेबल भर्ती परीक्षा-2023 का परिणाम जारी किया।
- भारतीय वायुसेना के जोधपुर एयरबेस पर चल रहे मेगा मल्टीलेटरल युद्धाभ्यास तरंगशक्ति: 2024 के तहत वायुसेना की सूर्यकिरण एरोबेटिक टीम आज जोधपुर पहुंची।
- प्रदेश में कुछ स्थानों पर भारी बारिश – बांसवाड़ा जिले में भारी बारिश के बाद माही बांध के चार गेट खोले गये।

.....

उपमुख्यमंत्री दिया कुमारी ने आज जयपुर के चारदीवारी क्षेत्र और पर्यटन महत्व के अन्य स्थलों का दौरा किया। इस दौरान उपमुख्यमंत्री ने त्रिपोलिया गेट, छोटी चौपड़, किशनपोल बाजार, समेत शहर के प्रमुख बाजारों के अलावा जल महल से लेकर आमेर मावठे तक के इलाके का लगभग दो घंटे सघन निरीक्षण किया। उन्होंने किशनपोल बाजार स्थित महाराजा स्कूल ऑफ आर्ट को फिर से विकसित किये जाने के निर्देश दिए। उन्होंने कहा की हवा महल के ठीक सामने फोटो पॉइंट विकसित किया जाएगा। साथ ही जल महल की पाल को फिर विकसित करने, और सुन्दर बनाने तथा वहां बोटिंग शुरू करने के निर्देश भी इस दौरान दिये गये। उपमुख्यमंत्री ने कहा कि गुलाबी शहर में जर्जर इमारतों के संबंध में कार्यवाही की जायेगी। उन्होंने कहा कि जयपुर में पर्यटकों के लिये विशेष बसें चलाई जायेगी ताकि वे शहर की सुन्दरता

.....

विश्व बैंक ने वित्त वर्ष 2024-25 के लिए भारत की विकास दर पहले के पूर्वानुमान छह दशमलव छह प्रतिशत से बढ़ाकर सात प्रतिशत कर दिया है। अंतरराष्ट्रीय वित्तीय संस्थान ने कहा कि देश की आर्थिक वृद्धि निजी उपभोग और निवेश जैसे मुख्य कारकों के कारण मध्यम अवधि में मजबूत बनी रहेगी। अंतरराष्ट्रीय मुद्रा कोष-आईएमएफ ने भी आशावादी दृष्टिकोण व्यक्त करते हुए वित्त वर्ष 2024-25 के लिए भारत के सकल घरेलू उत्पाद के लिए विकास पूर्वानुमान को बढ़ाकर सात प्रतिशत कर दिया है। सांख्यिकी और कार्यक्रम कार्यान्वयन मंत्रालय के आंकड़ों के अनुसार देश में सकल घरेलू उत्पाद वृद्धि दर वित्त वर्ष 2024-25 की पहली तिमाही में छह दशमलव सात प्रतिशत आंकी गई थी।

0000

राष्ट्रपति द्रौपदी मुर्मू ने कहा है कि स्कूलों, कॉलेजों को बालिकाओं के लिए सुरक्षित वातावरण सुनिश्चित करना चाहिए क्यों कि वे देश के विकास का अभिन्न अंग है। आज पुणे में एक निजी विश्वविद्यालय के दीक्षांत समारोह के अवसर पर उन्होंने कहा कि आज हमारी बहनें और बेटियां हर क्षेत्रों में आगे बढ़ रही हैं। राष्ट्रपति ने कहा कि नारी शक्ति का विकास देशवासियों के लिए गौरव की बात है। यह देश के विकास का एक महत्वपूर्ण मापदंड भी है।

000

वृक्षारोपण अभियान एक पेड़ माँ के नाम के तहत अब तक 52 करोड़ से अधिक पौधे लगाये जा चुके हैं। एक सोशल मीडिया पोस्ट में पर्यावरण, वन और जलवायु परिवर्तन मंत्री भूपेन्द्र यादव ने कहा कि यह अभियान एक और मील का पत्थर साबित हुआ है। विश्व पर्यावरण दिवस के अवसर पर प्रधानमंत्री नरेंद्र मोदी ने इस अभियान की शुरुआत की थी। श्री मोदी ने सभी से अपनी माँ के प्रति श्रद्धांजलि देने के लिए एक पेड़ लगाने का आह्वान किया था।

000

पदोन्नति और भर्ती बोर्ड, पुलिस मुख्यालय जयपुर ने कॉन्स्टेबल भर्ती परीक्षा-2023 का परिणाम जारी कर दिया है। बोर्ड के अतिरिक्त पुलिस महानिदेशक सचिन मित्तल ने बताया कि सभी सफल अभ्यर्थियों की सूची विभाग की वेबसाइट पर अपलोड कर दी गई है। उन्होंने बताया कि कम्प्यूटर आधारित परीक्षा में सफल रहे कॉन्स्टेबल चालक, घुडसवार, श्वानदल पद अभ्यर्थियों और कॉन्स्टेबल बैण्ड पद के आवेदकों की दक्षता परीक्षा जल्द ही रेंज मुख्यालय स्तर पर आयोजित करवाई जायेगी। जिसके प्रवेश-पत्र अलग ऑन लाईन जारी किए जाएंगे। उन्होंने बताया कि विभिन्न 3578 पदों के लिये भर्ती परीक्षा 13 और 14 जून को ली गई थी।

000

विधानसभा अध्यक्ष वासुदेव देवनानी ने राजभवन में राज्यपाल हरिभाऊ किसनराव बागडे से मुलाकात की। राज्यपाल से उनकी यह शिष्टाचार भेंट थी। श्री देवनानी ने इस दौरान राज्यपाल को विधानसभा द्वारा प्रकाशित नव वर्ष की वार्षिक डायरी भेंट की। उन्होंने विधानसभा अध्यक्ष बनने के बाद सदन में किए गए नवाचारों की पुस्तिका भी राज्यपाल को भेंट की।

.....

भारतीय वायुसेना के जोधपुर एयरबेस पर चल रहे मेगा मल्टीलेटरल युद्धाभ्यास तरंगशक्ति: 2024 के तहत वायुसेना की सूर्यकिरण एरोबेटिक टीम आज जोधपुर पहुंची। इस टीम के 9 किरण हॉक विमान जोधपुर आये हैं। सूर्यकिरण 7 सितम्बर को एयरबेस पर अपना प्रदर्शन करेगी।

सूर्यकिरण के 9 विमान गुप कैप्टन गुरप्रीत सिंह दिल्ली के नेतृत्व में हवा में विभिन्न कलाबाजियां दिखायेंगे। हॉक विमान करीब 300 किलोमीटर प्रति घंटे की रफ्तार से उड़ते हुए विमान विभिन्न स्टंट्स के अलावा तिरंगे के केसरिया, सफेद और हरे रंग के फॉर्मेशन में उड़ान भरेंगे। गौरतलब है कि 14 सितम्बर तक चलने वाले इस युद्धाभ्यास में भारत के अलावा सात देशों अमरीका, जापान, ग्रीस, सिंगापुर, ऑस्ट्रेलिया, यूएई की एयरफोर्स भाग ले रही है।

000

जैसलमेर जिले की धार्मिक नगरी रामदेवरा में बाबा रामदेव का मेला 5 सितंबर से शुरू होगा। मेले की तारीख नजदीक आने के साथ ही देश-प्रदेश से आने वाले पैदल जातरुओं की संख्या लगातार बढ़ती जा रही है। हाथों में लंबी-लंबी रंग बिरंगी पताका लिए श्रद्धालु मन्दिर में पहुंच रहे हैं। पैदल यात्रियों के लिए

भामाशाहों, स्वयंसेवी संस्थाओं द्वारा भोजन, पानी, चिकित्सा शिविर की व्यवस्था की गई है। जिला प्रशासन की ओर से मेलार्थियों की सुविधा के लिये व्यापक इंतजाम किए गये हैं। मेले के लिये रेलवे ने विशेष ट्रेन चलाने की घोषणा की है। ये ट्रेन जोधपुर से आशापुरा गोमट स्टेशन तक चलेगी। रामदेवरा के लिये भगत की कोठी से दो मेला स्पेशल ट्रेनें पहले से ही चल रही हैं।

000

प्रदेश में पिछले 24 घंटे में कुछ स्थानों पर भारी बारिश दर्ज की गई है। बांसवाड़ा के भूंगड़ा में सबसे ज्यादा 115 मिलीमीटर बारिश दर्ज की गई। इसके अलावा डूंगरपुर और उदयपुर में भी कुछ स्थानों पर भारी बरसात मापी गई है। आज भी कुछ जिलों में तेज बारिश हुई है वहीं कुछ जिलों में हल्की से मध्यम पानी बरसा। श्रीगंगानगर में आज दोपहर में जोरदार पानी बरसा। जिला मुख्यालय के अलावा लालगढ़, करणपुर, गजसिंहपुर क्षेत्र में अच्छी बरसात हुई, जिससे सड़कों और खेतों में पानी जमा हो गया और फतेहपुर में भारी बारिश हुई। माउंट आबू समेत सिरोंही जिले में आज अनेक स्थानों पर बारिश हुई। जिले में दिन भर बारिश का दौर रुक-रुक कर जारी रहा। चुरू में दोपहर बाद वर्षा हुई। राजधानी जयपुर में भी शाम को हल्की से मध्यम वर्षा हुई उधर बांसवाड़ा के माही बांध के चार गेट खोलकर पानी की निकासी की गई। टोंक जिले के बीसलपुर बांध में पानी की आवक जारी है, जिसके चलते आज दोपहर तक बांध का जल स्तर 314.66 आर एल मीटर पर पहुंच गया है।

000

पेरिस पैरालंपिक खेलों के छठे दिन आज निशानेबाजी में अवनी लेखरा 50 मीटर राइफल थ्री पोजिशन एसएच-1 श्रेणी के फाइनल में पहुंच गई हैं। फाइनल अब से कुछ देर बाद शाम सात बजे होगा। तीरंदाजी में महिलाओं की रिकर्व प्रतिस्पर्धा में पूजा ने क्वार्टर फाइनल में स्थान बना लिया है। अंतिम आठ में उनका सामना भारतीय समय के अनुसार रात नौ बजकर 20 मिनट पर चीन की वु चुनियन से होगा। महिलाओं की शॉटपुट में भाग्यश्री जाधव पांचवें स्थान पर रहीं। इसके अलावा पुरुषों की ऊंची कूद के टी-63 फाइनल में मरियप्पन थंगावेलु, शैलेश कुमार और शरद कुमार आज अपनी-अपनी चुनौती पेश करेंगे। पदक तालिका में भारत 3 स्वर्ण सहित 15 पदक लेकर 15वें स्थान पर है।

000

आकाशवाणी का क्षेत्रीय समाचार एकांश जयपुर आज अपना स्थापना दिवस मना रहा है। तीन सितम्बर 1959 को इसकी स्थापना हुई थी। यहां से पहला समाचार बुलेटिन प्रसिद्ध कमेंटेटर जसदेव सिंह ने पढ़ा था। तब से लेकर अब तक की यात्रा में इस एकांश से प्रसारित होने वाले समाचार बुलेटिनों में समय और श्रोताओं की मांग के अनुसार बदलाव किये जाते रहे हैं। विशेष परिस्थितियों जैसे कोरोना काल, अंतर्राष्ट्रीय मोटा अनाज वर्ष और आजादी का अमृत महोत्सव के दौरान श्रोताओं के संदेशों को भी बुलेटिनों में शामिल किया गया और इन संदेशों के माध्यम से लोगों में जागरूकता लाई गई। प्रतिस्पर्धा के इस दौर में आकाशवाणी से प्रसारित होने वाले समाचार बुलेटिनों ने अपनी तथ्य परखता के कारण विशेष पहचान बनाई है। एकांश अपने विभिन्न सोशल मीडिया प्लेटफॉर्म और वेबसाइट के माध्यम से समाचार और नित नई जानकारी उपलब्ध करा रहा है।

000

केन्द्र सरकार की पहल "बेटी बचाओ, बेटी पढ़ाओ" के तहत "सुकन्या समृद्धि योजना" के खाते खोलने के लिए भीलवाड़ा-डाक मण्डल की ओर से एक विशेष अभियान चलाया जा रहा है। हमारे संवाददाता ने बताया कि यह अभियान 30 सितम्बर तक जिला डाक मण्डल के सभी डाकघरों में चलाया जायेगा।

000